

شعائر حسینی ہی شعائر اللہ ہیں

<?xml encoding="UTF-8">

“

بسم اللہ الرحمن الرحیم

"و من یعظم شعائر اللہ فانہا من تقوی القلوب"

اور جو اللہ کے شعائر کی تعظیم کرے تو یہ عمل دلوں کی پرہیزگاری ہے " (الحج #32)

“

شعائر کا معنی ومفہوم

"شعائر" جمع ہے "شعیرہ" کی۔ شعیرہ کے لغوی معنی "علامت" کے ہیں۔ جیسے نقشِ قدم جانیوالے کی علامت ہے، دھواں آگ کی علامت ہے۔

"علامت" کو علامت کیوں کہتے ہیں؟ علامت کو اس لیے علامت کہا جاتا ہے کہ وہ "ذریعہ علم" ہوتی ہے یعنی "ذریعہ شعور" ہے کیونکہ علم کے معنی شعور کے ہیں۔

علامت کی جمع علائم اسی طرح شعیرہ کی جمع شعائر

علامت وہ ہوتی ہے جس کے ذریعہ سے ذہن کسی اور طرف جائے مثلاً تھرمامیٹر میں پارے کو دیکھا کہ کس نقطہ پر ہے تو ذہن 'بخار' کی طرف گیا اور کہا کہ اتنے درجہ بخار ہے۔ یعنی دیکھتے پارے کو ہیں رائے بخار کی قائم کرتے ہیں۔ دوسرے الفاظ میں 'اثر' کو دیکھ کر 'مؤثر' کو ماننا۔ تو علامت جسکو دیکھ کر ذہن کسی شے کی طرف جائے تو وہ اس شے کی علامت کہلائیگی۔

تو اب "شعائر اللہ" یعنی اللہ کے شعائر یعنی اللہ کی علامتیں یعنی جنکو دیکھ کر ذہن اللہ کی طرف جائے یعنی جنکو دیکھ کر ذہن میں اللہ کا خیال آجائے وہ "شعائر اللہ" کہلائیں گی۔ مثلاً مسجد الحرام پہنچے خانہ کعبہ کو دیکھا تو یاد آیا یہ "بیت اللہ یعنی اللہ کا گھر" تو ذہن منتقل ہوا اللہ کی طرف تو خانہ کعبہ شعائر اللہ میں ہوا حالانکہ اللہ جسم و جسمانیات سے پاک ہے اس میں رہتا نہیں ہے مگر نسبت 'بیت اللہ یعنی اللہ کا گھر' کی وجہ سے اللہ کا خیال آیا اور ذہن اللہ کی طرف متوجہ ہوا۔

عام مسجدیں بھی خانہ خدا یعنی بیت اللہ کہلاتی ہیں مگر ان پر خانہ کعبہ کی حرمت کے مکمل آداب جاری نہیں ہوتے۔ احترام انکا بھی ہے۔

یہ مسجدیں اصل میں مسجد الحرام یعنی خانہ خدا کی شبیہیں (نقلیں) ہیں۔ وہ حضرات ابراہیم و اسمعیل علیہما السلام نے بنایا تھا انکو لوگ خود بناتے ہیں مگر احترام وہی ہے مگر ان پر مکمل احکامات جاری نہیں ہوتے کیونکہ وہ اصل ہے اور یہ مساجد اسکی شبیہ۔ حج و طواف اسکا نہیں ہوسکتا مگر طہارت اس کیلیے بھی ضروری ہے تو یاد رکھنے کی بات یہ ہے کہ کچھ اصل ہوتی ہیں اور کچھ اسکی شبیہات۔ اصل احکام اصل پر ہی جاری ہوتے ہیں مگر اس اصل کی شبیہات بھی قابل احترام ہوتی ہیں۔

پس تعزیہ شبیہ روضہ حسین علیہ السلام ہے تو احکام اصلی تو کربلا میں روضہ حسین علیہ السلام پر ہی جاری ہونگے مگر احترام اس شبیہ روضہ کا بھی کیا جائیگا بعنوان "تعظیم و تکریم" عبادت نہیں کہا جانا بلکہ

احترام یعنی تعظیم و تکریم۔ عبادت غیر خدا کی کی جائے تو وہ کفر ہے مگر تعظیم دل کے تقویٰ کا جزو ہے۔ اب یہ کہنا بے معنی ہے کہ تم خود ہی بناتے ہو۔ قرآن بھی ہم خود ہی لکھتے ہیں ، مسجدیں بھی ہم خود ہی بناتے ہیں تو ہمارے بنا لینے سے انکا احترام ختم نہیں ہو جائیگا بلکہ یہ دیکھنا ہوگا کہ کس نیت سے بنائی ہے وہ شبیہ مسجد الحرام کہ یہ خانہ خدا کی شبیہ ہے تو اس پر احکام تعظیم و تکریم جاری ہو جائیں گے اور اسکا احترام ہر فقہ اسلام کی رو سے واجب ہے۔ اسی طرح شہر اللہ کا مہینہ ، کتاب اللہ کی کتاب تو جناب قرآن لکھا تو ہم نے ہی ہے مگر بقصد کلام اللہ بقصد کتاب اللہ بقصد قرآن تو بے وضو ہاتھ لگانا حرام ہو جائیگا۔ بعینہ اسی طرح

علم بنایا تو بقصد شبیہ علم اسلام تعزیه/ضریح بنایا تو بقصد شبیہ روضہ امام حسین علیہ السلام ذوالجناح بنایا تو بقصد شبیہ سواری امام حسین علیہ السلام اب ان تمام کے اصل احکام تو کربلا میں اور اصل مقامات پر ہی جاری ہونگے مگر شبیہ ہونے کی حیثیت سے تعظیم و تکریم جاری ہو جائیگی۔ شعائر اللہ سمجھنے کے بعد اب دیکھنا یہ ہے کہ قرآن مجید نے جو حکم دیا ہے کہ "شعائر اللہ کی تعظیم کرو" تو خود قرآن مجید سے بھی کچھ رہنمائی ہوتی ہے کہ آخر شعائر اللہ ہوتے کیا ہیں اور کون ہیں تو یہاں پہلے یہ عرض کردوں کہ قرآن مجید نے کسی بھی جگہ شعائر اللہ کی کوئی جامع فہرست بیان نہیں کی ہے اگر کوئی فہرست شعائر اللہ کی بیان کردی جاتی تو پھر کوئی بھی کسی چیز کو شعائر اللہ میں سے کہتا یا بتاتا تو ہر ایک کو اُس سے اس مطالبے کا حق ہوتا کہ قرآن نے تو اس چیز کو شعائر اللہ کی فہرست میں بیان نہیں کیا تو تم اسے کیونکر شعائر اللہ میں قرار دے رہے ہو لیکن اگر قرآن مجید کے انداز بیان سے یہ ظاہر ہو کہ اُسے شعائر اللہ کی کوئی فہرات پیش کرنا مقصود نہیں ہے بلکہ ذہن انسانی کی رہنمائی کیلئے بطور مثال کچھ شعائر اللہ کا تذکرہ کرنا ہے جس سے مدد ملے اور یہ سمجھنے میں کہ کس قسم کی چیزیں شعائر اللہ ہوا کرتی ہیں تو اس کیلئے قرآن مجید میں دو آیتیں ملتی ہیں۔ دونوں جگہ ایک ہی طرح کے الفاظ ہیں جن سے ہر شخص بخوبی سمجھ سکتا ہے اس کیلئے عربی دانی کی ضرورت نہیں جب اسکا ترجمہ تحت لفظی کیا جائے تو اس سے ہر غیر عربی دان بھی اسی طرح سمجھ سکتا ہے جس طرح عرض کیا گیا ہے۔ ان میں سے ایک آیت *- "ان الصفا والمروة من شعائر اللہ" یقیناً صفا اور مروہ شعائر اللہ میں سے ہیں" (البقرہ#158)

اور دوسری آیت

-* "والبدن جعلنہا لکم شعائر اللہ"

اور یہ قربانی کے جانور شعائر اللہ میں سے ہیں" (الحج#36)

ان آیات میں اگر یہ "من" نہ ہوتا تو یہ معنی ہوتے کہ یہ تینوں شعائر اللہ ہیں۔ مگر جیسے استاد شاگرد کو سمجھانے کیلئے ایک دو مثالیں دیدیتا ہے تاکہ شاگرد بعد میں خود ان مثالوں کو سامنے رکھ کر اس میں اور دیگر اشیاء میں تمیز کرسکے۔ قرآن نے اک مثال کیلئے "جمادات" اور دوسری مثال کیلئے "حیوانات" کا ذکر کیا جبکہ "نباتات" کی صنف کو چھوڑ دیا۔

یہ پہاڑ کیا ہوتا ہے پتھروں کا مجموعہ انہی جمادات میں سے ایک چیز منتخب کی یعنی "صفا اور مروہ" کہ یہ دو پہاڑیاں شعائر اللہ میں سے ہیں اور انکی تعظیم کو کہا گیا کہ تقویٰ کا جزو ہے۔ اب یہ صفا اور مروہ میں کیا خصوصیت ہے کہ اگر ہیبت پہاڑ یا عظمت جسمانی مدنظر ہے تو پھر ہمارے علاقہ کے ہمالیہ اور K2 زیادہ حقدار تھے کہ جسکی بلندی پر پہنچنا آجکل کی دنیائے تمدن کے نزدیک معیار ارتقاء انسانی سمجھا جاتا ہے جبکہ یہ دونوں پہاڑیاں ہمارے یہاں کے سات زینوں کے منبر جتنی بلند ہونگی اب تو خیر پہاڑیاں بھی نہیں رہیں

بلکہ انکو صاف کر کے انکی بلندی جتنی ڈھلوان بنادی گئی ہے اور اس ڈھلوانی بلندی کو ہی صفا و مروہ کی بلندی تصور کر لیا گیا (اس طرح کی تبدیلیوں پر کوئی نہیں سوچتا کہ یہ بدعت ہے) جب عظمت جسمانی ہیبت پہاڑ یا تصور بلندی مدنظر نہیں پھر آخر ان پہاڑیوں کو شعائر اللہ میں سے کیوں قرار دیا گیا؟؟

وہ ماوراء التاریخ کا دور تھا اس دور کی باتیں تاریخ نویسوں کے حدود علم سے باہر ہوتی ہیں تو تایخ مذہب جو احادیث سے مرتب ہوئی اس سے پتہ چلتا ہے کہ اللہ پر توکل کرنیوالی ایک بی بی جناب حاجرہ (ع) خلیل اللہ علیہ السلام کی شریک حیات اور انکا شیرخوار بچہ یعنی اک نبی کی زوجہ دوسرا نبی زادہ جنکو خلیل اللہ علیہ السلام مشیت ایزدی کے مطابق وہ ایک کوزہ آب اور دو تین روٹیاں پاس رکھ کر اک بے آب و گیاہ میدان میں چھوڑ گئے تھے۔ اتنی قلیل خوارک کہاں تک وفا کرتی بالآخر ختم ہو گئی اور پہلے ماں پر پیاس کا غلبہ ہوا پھر بھوک کا اور بھوک اور پیاس کا غلبہ اتنا ہوا کہ بچے کا جو فطری ذخیرہ غذا ہے وہ ختم ہو گیا (شروع میں بچے کی غذا روٹی نہیں ہوتی) پھر یہ منزل پہنچی کہ بچہ تڑپنے لگا اپنی بھوک پیاس پر مظاہرہ برداشت کرتی رہیں مگر جب بچہ تڑپنے لگا تو اپنی جگہ سے اٹھیں اور صفا و مروہ کی بلندی تک گئیں کہ بلندی پر حد نظر میں وسعت پیدا ہو جاتی ہے کہ ممکن ہے کہیں پانی کا چشمہ نظر آئے۔ اب صورت واقعہ یہ بتاتی ہے کہ پانی کی تلاش میں بلندی پر جاتیں مگر پھر تصور ہوتا کہ بچہ اکیلا ہے تو اتر کر بچہ کے پاس پھر اسکی تڑپ دیکھی نہیں جاتی تو گویا اپنی نگاہ کو جھٹلاتے ہوئے پھر جاتیں کہ ممکن ہے کہیں پانی دستیاب ہو جائے۔ غرض سات چکر لگائے صفا سے مروہ تک اور مروہ سے صفا تک۔ اللہ کو انکا یہ عمل اتنا پسند آیا کہ انکے اس عمل کو جزو حج بنادیا بعنوان 'سعی' اور جہاں جہاں اس پاکیزہ و عفیفہ بی بی کے پاؤں مس ہوئے اسے یعنی 'صفا و مروہ' کو شعائر اللہ میں قرار دیدیا۔ اب ہر صاحب فہم غور کرے کہ کوئی روایت یہ نہیں بتاتی کہ جناب ہاجرہ (ع) کے پیر سے خون کا کوئی قطرہ اس زمین پر گر گیا ہو مگر اللہ پر کامل توکل کر کے اسکی راہ میں چلیں نبی زادے کی جان بچانے کیلئے تو اس محترمہ و مکرمہ بی بی کے قدم سے جو پہاڑیاں مس ہوئیں بنص قرآن وہ شعائر اللہ میں داخل ہو گئیں تو خدا را یہ بتائیے کہ وہ زمین جہاں نبی زادے کا خون جذب ہو جائے اکیلا نبی زادہ نہیں بلکہ نبی کا پورا گھرانہ اور انکے احباب و رفقا شہید ہو جائیں اور راہ خدا کے ان شہداء کا خون اس زمین میں جذب ہو جائے ہم اگر اسے خاک پاک کہیں اور اسکا احترام کریں تو اُسے شرک کہا جائے اگر وہ پہاڑیاں شعائر اللہ میں ہوسکتی ہیں تو پھر کربلا کی زمین بھی شعائر اللہ میں سے ہے اسے مانئے اور قبول کیجئے کہ شعائر اللہ کی شبیہ کی تعظیم و تکریم عین شعائر اللہ کی تعظیم و تکریم ہے۔

دوسری آیت مبارکہ

"وَالْبَدَنَ جَعَلْنَاهَا لَكُمْ شَعَائِرَ اللَّهِ" (الحج#36)

اور یہ قربانی کے جانور شعائر اللہ میں سے ہیں

اسی ترجمہ سے سمجھا جاسکتا ہے کہ وہ جانور ابھی قربان نہیں ہوئے مگر چونکہ قربانی کی نیت سے وہ رکھے گئے ہیں لہذا بحالت حیات بھی وہ شعائر اللہ میں سے ہیں۔ پس عقل سے کام لیجئے اور یاد رکھئے کہ دین انہی کیلئے ہے جنکے پاس عقل ہو وہ اور مذاہب ہونگے جو عقل پر پہرے لگاتے ہیں قرآن تو پکارتا ہی ہر جگہ صاحب عقل کو ہے بے عقلوں کو تو اس نے تکلیف شرعی ہی سے بری کر دیا ہے مگر شرط یہ کہ فطری بے عقل ہو خود ساختہ نہیں ورنہ یہ عقل ہی انکے خلاف حجت ہوگی کہ عقل رکھتے تھے مگر عقل سے کام نہ لیا۔ تو غور کیجئے کہ حیوان جو راہ خد میں بحکم خدا یعنی حج کی راہ میں لہذا راہ خدا ہی کہہ سکتے ہیں حاجیوں کیلئے قربانی واجبات میں سے تو قربانی کا حکم اللہ کا ہے لہذا راہ خدا میں حکم خدا سے قربان کرنے کیلئے

ساتھ رکھے گئے ہوں تو وہ حیوان اپنی حیات میں بھی شعائر اللہ اور اسی سے سمجھ آئیگا کہ جب قربانی ہو جائے تو بھی وہ قابلِ احترام ہیں شعائر اللہ ہیں۔

اب انصاف کرنا چاہیئے کہ حیوان راہِ خدا میں بحالتِ حیات شعائر اللہ ہوں تو وہ انسان جو راہِ خدا میں قربان ہو جائیں وہ انسان شعائر اللہ نہ ہونگے؟؟؟ کمال ہے آپکی عقلِ فتویٰ ساز کا کہ انکی تعظیم کی جائے تو شرک قرار پائے جانوروں کی تعظیم حکمِ خدا کے تحت دلوں کے تقویٰ کا جزو وہ انسان جنہوں نے اپنی پوری زندگیاں راہِ خدا میں قربان کردی ہوں اور صاحبِ فہم اس پر غور کرے تو نتیجہ بہت سادہ و آسان ہے کہ شہید ہونا اپنے اختیار کی بات نہیں یہ قسمت سے وابستہ ہے اپنے اختیار کی بات تو میدانِ جنگ میں جمے رہنا ہے تو وہ جانور شعائر اللہ ہوں اور انسان شعائر اللہ نہ ہوں؟؟ اب اگر عقل ہو تو نتیجہ نکالئے کہ وہ انسان جو راہِ خدا میں قربان ہونیوالے ہوں وہ بعدِ شہادت ہی شعائر اللہ نہیں ہیں کہ وقتِ ولادت ہی سے شعائر اللہ ہیں۔ عقل و فہم استعمال کریں تو سب کے یہاں روایات موجود ہیں کہ رسول اللہ صلی اللہ علیہ والہ وسلم بچوں کے بوسے لیتے تھے یہ بچوں کی محبت تھی یا شعائر اللہ کا احترام تھا۔ چونکہ دینِ اسلام دینِ فطرت ہے لہذا بچوں کی محبت بھی کوئی خلافِ شان بات نہیں ہے بچوں سے محبت بھی منظورِ قدرت ہے سبکو اپنے بچوں سے محبت کرنی چاہیئے۔ مگر کچھ روایات ہیں جنکو دیکھ کر مکمل اعتماد کے ساتھ کہا جاسکتا ہے کہ محرکِ بوسہ بچوں کی محبت نہیں بلکہ شعائر اللہ کا احترام ہی مدنظر تھا۔

بچوں کی محبت ہو تو پیشانی بھی اپنے بچے کی ہے رخسارے بھی اپنے بچے کے ہیں ہاتھ بھی سینہ بھی اپنے بچے کا ہے مگر کیا بات ہے کہ اک بچے کے دھن کے بوسے اور اک بچے کے گلے کے بوسے کہ اک کے دھن کے ساتھ "زہردغا" متصل ہے اور اک کے گلے کے ساتھ "خنجر جفا" متصل ہے۔ اور یہ بھی روایت میں ہے کہ "حسین (ع) آتے ہیں اور رسول (ص) فدماتے ہیں کہ یا علی (ع) ذرا پیرھن اٹھاؤ حسین کے جسم کے خصائصِ حسینیہ میں جناب شیخ جعفر شستری نے لکھا ہے کہ پیرھن اٹھاتے اور رسول (ص) جابجا بوسے لیتے اور علی (ع) بھی کہتے یا رسول اللہ (ص) یہ کیا کر رہے ہیں؟ فرماتے "اقبل مواضع السیوف وابکی" جہاں جہاں تلواریں پڑیں گی وہاں وہاں بوسے لے رہا ہوں" تو معلوم ہوا کہ رسولِ ثقلین صلی اللہ علیہ والہ وسلم کا یہ عمل دراصل شعائر اللہ کی تعظیم و تکریم سکھانا تھا۔

اب ذرا غور کیجئے کہ یہ قربانی خلیل اللہ (ع) نے خواب دیکھا اور بیٹے کے گلے پر چھری پھیر دی آج تک مسلمان عیدالاضحیٰ پر قربانی کرتے ہیں۔ پوچھا کہ یہ قربانی آخر ہے کیا اور وہ بھی منیٰ میں ہو اور دس ذوالحجہ کو ہو تو پتہ چلتا ہے کہ یہ اس کے خلیل کی جو قربانی تھی اسکی یاد ہے۔ اب یہ براہِ راست اللہ کی یاد نہیں ہے خاص براہِ راست اس کے خلیل کی یاد ہے چونکہ دس ذوالحجہ کو انہوں نے اپنے فرزند کو حکمِ الہی سے ذبح کرنا چاہا تھا تو اب قیامت تک کے مسلمانوں کو حکم ہو گیا۔ حج میں واجب اور جو حج کو نہیں گئے ان کیلئے گھروں میں سنت۔ ذرا سوچیں یہ قربانی ہے کیا اب نہ تو خلیل ہیں نہ وہ قربانی اس وقت ہے یہ بس یادگار ہی تو ہے اور خلیل اللہ علیہ السلام کی اک قربانی کی یاد میں اتنی ساری قربانیاں اسی تاریخ کو ہو جاتی ہیں۔

ہر نقطہ نظر کے مسلمان کی متفقہ روایت ہے کہ کیا واقعی وہ قربانی عمل میں آگئی تھی۔ ہر مسلمان جانتا ہے کہ وہ قربانی عمل میں نہیں آئی بلکہ بعد میں فدیہ آگیا تو بس ٹھنڈے دل سے غور کرنے کی ضرورت ہے ہر مسلمان کو جو رسول (ص) کو مانتا ہے وہ غور کرے کہ سابق دور کے رسول کی ملتوی شدہ قربانی تو یاد رکھنے کے قابل ہو اور اپنے رسول کے گھر کی وقوع میں آئی ہوئی قربانی فراموش کرنے کے قابل ہو ایک ہی مہینے کا تو فرق ہے وہ دس ذوالحجہ کو اور یہ دس محرم کو۔ اُس قربانی کی یادگار پر اتنا زور اور اس قربانی کے خلاف

فتوے! آخر اس یادگار نے کیا قصور کیا؟؟؟

اور اب ذرا یہ دیکھئے کہ قربانی حسین علیہ السلام اور قربانی ابراہیم علیہ السلام!! قربانی ابراہیم علیہ السلام پہلے اور قربانی حسین علیہ السلام بعد کو تو صاحبِ عقل و فہم غور کریں تو ان میں اتنا بڑا فرق ہے کہ وہاں ابراہیم علیہ السلام کا کردار اور ہے اور اسمعیل علیہ السلام کا کردار اور ہے۔ ابراہیم علیہ السلام کا کردار ہے قربانی کرنا اور اسمعیل علیہ السلام کا کردار ہے قربان ہونا۔ جبکہ کربلا میں حسین علیہ السلام بیک وقت خلیل بھی ہیں اور ذبیح بھی ہیں۔ یہ ذبیح ہیں رسول اللہ صلی اللہ علیہ والہ کی نسبت سے اور خلیل ہیں علی اکبر و علی اصغر علیہما السلام و دیگر قربانیوں کے لحاظ سے جو انہوں نے پیش کیں۔ تو یہ اہمیت ہے اس قربانی کی۔

ایک اہم پہلو کی طرف توجہ دلانا چاہوں گا کہ یہ عیدالاضحیٰ کیوں منائی جاتی ہے کس خوشی میں منائی جاتی ہے اور یہ جو قربان کیے جارہے ہیں کس کی شبیہ ہے؟؟؟ رواداری میں کہہ دیجئے کہ شبیہ اسمعیل علیہ السلام تو کیا یہ واقعی شبیہ اسمعیل علیہ السلام ہے؟ نہیں یہ اس گوسفند کی شبیہ ہے جو نبی زادے کے بدلہ ذبح ہوا اور نبی زادے کی جان بچانے کا سبب بنا اور نبی زادے کی جان بچ جانے کی خوشی میں عید منائی جارہی ہے یعنی فلسفہ شعائر اللہ یہاں بھی وہی ہے کہ جو جانور نبی زادہ کی جان کا فدیہ ہوا وہ شعائر اللہ میں داخل ہو گیا۔

تو بس اب شبیہ "ذوالجناح" پر اعتراض ختم ہو گیا کہ ذوالجناح نے کتنے نازک وقت میں نبی زادے کا ساتھ دیا کہ جہاں تین دن سے انسان بھوکے ہوں وہاں مرکبوں کو غذا کہاں سے ملنی ہے۔ جو مجاہد پہلے شہید ہوا اس کے مرکب نے اتنی ہی دیر کام کیا جبکہ میرے مولا و آقا امام حسین علیہ السلام کی شہادت تو سب سے آخر میں ہے اور یہ وفادار جانور آخر تک وقت شہادت تک اپنے سوار کے کام آتا رہا اسی بھوک اور پیاس میں بغیر اف کیے بغیر احتجاج کیے اپنے سوار کی خدمت کرتا رہا اور اسی بھوک و پیاس میں تمام معرکہ سر کیا۔ بس یہی اصول یاد رکھئے اور اعتراض نہ کیجئے کہ اب ذوالجناح نکالنے کے کیا معانی یاد رکھیئے اگر جانور بھی نبی زادے کے کام آئے تو وہ بھی یاد رکھنے کے قابل ہوتا ہے۔ ہم چونکہ وفادار ہیں اس لیے ہر اس جانور کو بھی یاد رکھتے ہیں جو آل رسول (ع) کے کام آیا اگر انسان کام نہ آئے تو اسے بھول جائیں گے مگر جانور کو ضرور یاد رکھیں گے۔

اور یہ بھی یاد رکھیئے کہ عیدالاضحیٰ نبی زادے کی جان کے بچنے کی خوشی کے طور پر منائی جارہی ہے تو ایک ماہ کے فرق سے دس محرم کو صرف نبی زادہ ہی نہیں بلکہ نبی کا پورا گھرانہ قربان ہو گیا تو ہمیں اس سانحہ عظیم پر غم منانے کا حق ہے۔

!!!

~* اہم نکتہ *

(عبادت اور تعظیم کا فرق)

عبادت اور تعظیم میں فرق کیا ہے کہ عبادت خالصتاً اللہ ہی کی ہے اور اسی کیلئے ہے۔

- "اللہ لا الہ الاہوالحی القيوم" (البقرہ#255)

- "قال یا قوم اعبدوا اللہ" (الاعراف#64)

- "الا تعبدوا الا ایاہ" (بنی اسرائیل#22)

- "ولایشرك بعبادۃ ربہا خدا" (الکہف#110)

- "وعبد ربك حتي ياتيك اليقين" (الحجر#99)

- "وان اعبدوني هذا صراط مستقيم" (يسن#60)

- "وما يعبدون من دون الله" (مریم 49)

- "الله لا إله إلا هو" (طه 8)

یہ تمام آیات مبارکہ ثابت کر رہی ہیں کہ عبادت صرف اور صرف اللہ کی ہے مگر تعظیم شعائر اللہ کی بھی ہے اور شعائر اللہ کے الفاظ خود بتا رہے ہیں کہ "اللہ" اور ہے اور "شعائر" اور ہیں تو ہر تعظیم شرک نہیں ہوا کرتی۔ اور اگر وہ تعظیم اللہ کے حکم پر یعنی بنص قرآن ہو تو پھر وہ بھی عبادت میں داخل ہے۔ شرک کی حقیقت کیا ہے کہ خالق حقیقی، رازق حقیقی بس ایک رب حقیقی یہ باتیں کسی اور میں ثابت کی جائیں تو شرک ہو جاتا ہے۔ عبادت خالص اللہ کیلئے ہے کسی اور کا تصور کر کے عبادت کی جائے تو شرک ہو جائیگا مگر جو بات اللہ کیلئے ہو ہی نہیں سکتی اسے غیر اللہ میں ثابت کرنے سے شرک کیسے ہو جائیگا؟؟؟ اللہ کیلئے کوئی بات ہوتی اور اسے غیر اللہ میں کہتے تو شرک مگر جو بات ہے ہی غیر اللہ کیلئے اس میں شرک کیسے ہو سکتا ہے۔

~* نتیجہ *

ارشادِ احدیت ہو رہا ہے "جو شعائر اللہ کی تعظیم کرے" اس سے ثابت ہو رہا ہے کہ شعائر اللہ یعنی اللہ کے شعائر یعنی اللہ اور ہے اس کے شعائر اور ہیں۔ اور اللہ کی طرف سے کبھی بھی شرک کی تعلیم نہیں دی جاسکتی جبکہ کہا جا رہا ہے کہ "جو شعائر اللہ کی تعظیم کرے تو یہ دلوں کے تقویٰ کا جزو ہے" یعنی "عبادتِ خدا" اور "شعائر اللہ" کی تعظیم دونوں مل کر دلوں کے تقویٰ کو مکمل کرتی ہیں۔

والسلام علی من اتبع الهدی

اللهم صلی علی محمد و آل محمد و عجل فرجهم